



ആകാശവാണി, തിരുവനന്തപുരം
പ്രാദേശിക വാർത്തകൾ

DATE : 02.10.2023

TIME : 12.30 PM

പ്രധാന വാർത്തകൾ

1. മഹാത്മാഗാന്ധിയുടെ കാലാതിവർത്തിയായ ദർശനങ്ങൾ നമ്മുടെ മാർഗ്ഗത്തെ പ്രകാശമാനമാക്കി തീർത്തതായി പ്രധാനമന്ത്രി നരേന്ദ്ര മോദി.
2. ഗാന്ധി സ്തൂരണയിൽ സംസ്ഥാനം ; മഹാത്മാവിന്റെ ത്യാഗപൂർണ്ണമായ ജീവിതം അനുസ്മരിച്ച് മുഖ്യമന്ത്രി പിണറായി വിജയൻ.
3. രാജസ്ഥാനിലെ ചിറ്റോർഗഡിൽ 7,000 കോടി രൂപയുടെ വിവിധ വികസന പദ്ധതികൾക്ക് പ്രധാനമന്ത്രി തറക്കല്ലിട്ടു.
4. സാധാരണക്കാർക്ക് ആത്മവിശ്വാസത്തോടെ ആശ്രയിക്കാൻ കഴിയുന്ന സ്ഥാപനങ്ങളായി സംസ്ഥാനത്തെ സർക്കാർ ആശുപത്രികൾ മാറിയതായി മുഖ്യമന്ത്രി പിണറായി വിജയൻ.
5. ഏഷ്യൻ ഗെയിംസ്, 400 മീറ്റർ ഹർഡിൽസിൽ ദേശീയ റെക്കോർഡിനൊപ്പമെത്തിയ പ്രകടനത്തോടെ ഇന്ത്യയുടെ വിദ്യ രാംരാജ് ഫൈനലിൽ.
6. സംസ്ഥാനത്ത് ശക്തമായ മഴയ്ക്ക് സാധ്യത ; പത്തനംതിട്ട, ആലപ്പുഴ, എറണാകുളം ജില്ലകളിൽ ഇന്ന് മഞ്ഞ ജാഗ്രത.

ഹെഡ് ലൈൻ-1
രാഷ്ട്രപിതാവ്

രാഷ്ട്രപിതാവ് മഹാത്മാഗാന്ധിയുടെ 154-ാം ജന്മവാർഷിക ദിനമായ ഇന്ന് രാജ്യം അദ്ദേഹത്തിന് ശ്രദ്ധാഞ്ജലി അർപ്പിക്കുന്നു. ന്യൂഡൽഹിയിലെ ബാഷുവിന്റെ സമാധിയായ രാജ്ഘട്ടിൽ സർവധർമ്മ പ്രാർത്ഥനാ സഭ സംഘടിപ്പിച്ചു. രാഷ്ട്രപതി ദ്രൗപദി മുർമുവും, പ്രധാനമന്ത്രി നരേന്ദ്ര മോദിയും രാവിലെ രാജ്ഘട്ടിലെത്തി പുഷ്പാർച്ചന നടത്തി. ഉപരാഷ്ട്രപതി ജഗ്ദീപ് ധൻകർ, ലോക്സഭാ സ്പീക്കർ ഓം ബിർള, കേന്ദ്രമന്ത്രിമാരായ ഹർദീപ് സിങ് പുരി, ഡോ.ജിതേന്ദ്ര സിങ്, മീനാക്ഷി ലേഖി, കോൺഗ്രസ് അധ്യക്ഷൻ മല്ലികാർജുൻ ഖാർഗെ തുടങ്ങിയവരും പുഷ്പാർച്ചന നടത്താനെത്തിയിരുന്നു. മഹാത്മജിയുടെ ജന്മദിനം ഐക്യരാഷ്ട്ര സഭ അന്താരാഷ്ട്ര അഹിംസ ദിനമായാണ് ആചരിക്കുന്നത്. മഹാത്മാഗാന്ധിയുടെ കാലാതിവർത്തിയായ ദർശനങ്ങൾ നമ്മുടെ മാർഗ്ഗത്തെ പ്രകാശമാനമാക്കി തീർത്തതായി പ്രധാനമന്ത്രി നരേന്ദ്ര മോദി പറഞ്ഞു. മനുഷ്യരാശിയെ മുഴുവൻ പ്രചോദിപ്പിക്കുന്ന ഗാന്ധിജി ആഗോള സ്വാധീനമുള്ള വ്യക്തിത്വമാണെന്നും അദ്ദേഹം പറഞ്ഞു.

ഹെഡ് ലൈൻ-2
ഗാന്ധിജയന്തി കേരള

ഗാന്ധിജയന്തിയുടെ ഭാഗമായി സംസ്ഥാനത്തും വിപുലമായ ആഘോഷപരിപാടികളും ശുചീകരണ പ്രവർത്തനങ്ങളും പുരോഗമിക്കുകയാണ്. സ്വതന്ത്ര ജനാധിപത്യ രാഷ്ട്രത്തിലെ പൗരന്മാർ എന്ന നിലയ്ക്ക് ആത്മാഭിമാനത്തോടെ തലയുയർത്തി നടക്കാൻ നമുക്ക് സാധിച്ചതിൽ ഗാന്ധിജിയുടെ ത്യാഗപൂർണ്ണമായ

ജീവിതത്തിന് നിസ്തുലമായ പങ്കുണ്ടെന്ന് മുഖ്യമന്ത്രി പിണറായി വിജയൻ അനുസ്മരിച്ചു. സ്വയംപര്യാപ്തമായ സമൂഹവും സ്വാശ്രയ ശീലവുമെന്ന ഗാന്ധിജിയുടെ സ്വപ്നത്തിലേക്ക് ഉള്ള യാത്രയിലാണ് നാമെന്നും ആത്മനിർഭര ഭാരത സൃഷ്ടി തന്നെയാണ് മഹാത്മജിക്കുള്ള രാജ്യത്തിന്റെ ശ്രദ്ധാഞ്ജലി എന്നും കേന്ദ്ര സഹമന്ത്രി വി മുരളീധരൻ. ഏത് സ്വേച്ഛാധിപത്യത്തിന്റെ മുന്നിലും ഏകനായി നിന്ന് പ്രതിരോധിക്കാനുള്ള ആത്മബലത്തിന്റെ പേരാണ് മഹാത്മാ ഗാന്ധി എന്ന് പ്രതിപക്ഷ നേതാവ് വി ഡി സതീശൻ പറഞ്ഞു.

മുരളീധരൻ

ഗ്രാമങ്ങളെ സ്വയം പര്യാപ്തമാക്കാനുള്ള ഗാന്ധിജിയുടെ ശ്രമങ്ങളുടെ തുടർച്ചയാണ് പ്രധാനമന്ത്രി നരേന്ദ്രമോദിയുടെ നേതൃത്വത്തിൽ കേന്ദ്രസർക്കാർ നടത്തുന്നതെന്ന് കേന്ദ്ര വിദേശകാര്യ സഹമന്ത്രി വി മുരളീധരൻ. സെൻട്രൽ ബ്യൂറോ ഓഫ് കമ്മ്യൂണിക്കേഷൻ സ്വച്ഛഭാരത് മിഷന്റെ ഭാഗമായി പൂജപ്പുര ശ്രീചിത്ര തിരുനാൾ ഇൻസ്റ്റിറ്റ്യൂട്ട് ഫോർ മെഡിക്കൽ സയൻസസ് ആൻഡ് ടെക്നോളജി ബയോമെഡിക്കൽ വിഭിനിൽ നടത്തിയ ശുചീകരണ യജ്ഞം ഉദ്ഘാടനം ചെയ്ത് സംസാരിക്കുകയായിരുന്നു അദ്ദേഹം. സെൻട്രൽ ബ്യൂറോ ഓഫ് കമ്മ്യൂണിക്കേഷനും നെഹ്റു യുവ കേന്ദ്രവും അരബിനോ കൾച്ചറൽ സൊസൈറ്റിയും സംയുക്തമായി നടത്തിയ ശുചീകരണ യജ്ഞത്തിൽ നൂറിലധികം പേർ പങ്കെടുത്തു. സിബിസി കേരള ലക്ഷദ്വീപ് മേഖല അഡിഷണൽ ഡയറക്ടർ ജനറൽ വി.പള്ളനിച്ചാമി എസ് സി ടി ഐ എം എസ് ടി ഡയറക്ടർ ഡോ. രൂപ ശ്രീധർ, നെഹ്റു യുവകേന്ദ്ര സംസ്ഥാന

ഡയറക്ടർ എം. അനിൽ കുമാർ, CBC Joint Director
പാർവതി. വി തുടങ്ങിയവർ പങ്കെടുത്തു.

ലാൽ ബഹാദൂർ ശാസ്ത്രി

മുൻ പ്രധാനമന്ത്രി ലാൽ ബഹാദൂർ ശാസ്ത്രിയുടെ ജന്മവാർഷിക ദിനത്തിൽ രാഷ്ട്രം അദ്ദേഹത്തെ അനുസ്മരിക്കുന്നു. അദ്ദേഹത്തിന്റെ സമാധി സ്ഥലമായ വിജയ് ഘട്ടിൽ പ്രധാനമന്ത്രി പുഷ്പാർച്ചന നടത്തി. ലാൽ ബഹാദൂർ ശാസ്ത്രിയുടെ ലാളിത്യവും അർപ്പണബോധവും ജയ് ജവാൻ, ജയ് കിസാൻ ആഹ്വാനവും തലമുറകളെ പ്രചോദിപ്പിക്കുന്നുവെന്ന് ശ്രീ മോദി പറഞ്ഞു.

ഹെഡ് ലൈൻ-4

ക്യാൻസർ സ്പെഷ്യാലിറ്റി ബ്ലോക്ക് - മുഖ്യമന്ത്രി

എറണാകുളം ജനറൽ ആശുപത്രിയിൽ പ്രവർത്തന സജ്ജമായിരിക്കുന്ന അത്യാധുനിക ക്യാൻസർ സ്പെഷ്യാലിറ്റി ബ്ലോക്ക് മുഖ്യമന്ത്രി പിണറായി വിജയൻ ഉദ്ഘാടനം ചെയ്തു. മന്ത്രിമാരായ എം.ബി രാജേഷ്, പി.രാജീവ്, വീണാ ജോർജ് തുടങ്ങിയവർ ചടങ്ങിൽ പങ്കെടുത്തു. സ്റ്റാർട് മിഷന്റെ ഭാഗമായിട്ടാണ് ഈ കെട്ടിടം നിർമ്മിച്ചിരിക്കുന്നത്. 100 രോഗികളെ കിടത്തി ചികിത്സിക്കാനുള്ള സൗകര്യമുണ്ട്. ആർദ്ര മിഷനിലൂടെ പൊതുജന ആരോഗ്യ സംവിധാനത്തെയൊക്കെ രോഗി സൗഹൃദമാക്കാൻ കേരളത്തിന് കഴിഞ്ഞിട്ടുണ്ടെന്ന് മുഖ്യമന്ത്രി പറഞ്ഞു.

(വോയ്സ് -മുഖ്യമന്ത്രി)

ക്യാൻസർ സെന്ററുകളെയും മെഡിക്കൽ കോളേജുകളെയും ജില്ലാ ജനറൽ താലൂക്ക് ആശുപത്രികളെയും ഉൾപ്പെടുത്തി ക്യാൻസർ ചികിത്സ

ഏകോപിപ്പിക്കുന്നതിനായി ക്യാൻസർ ഗ്രിഡ് രൂപീകരിച്ച് ചികിത്സ വികേന്ദ്രീകരിക്കാൻ തീരുമാനിച്ചിട്ടുണ്ട്.

മുഖ്യമന്ത്രി- ഐക്യദാർഢ്യ പക്ഷാചരണം

പട്ടികജാതി പട്ടികവർഗ്ഗ പിന്നാക്കവിഭാഗ വികസന വകുപ്പിന്റെ ആഭിമുഖ്യത്തിൽ സംഘടിപ്പിച്ച സാമൂഹ്യ ഐക്യദാർഢ്യ പക്ഷാചരണം എറണാകുളം ടൗൺ ഹാളിൽ നടക്കുന്ന ചടങ്ങിൽ മുഖ്യമന്ത്രി പിണറായി വിജയൻ ഉദ്ഘാടനം ചെയ്തു. "ഉയരാം ഒത്തുചേർന്ന് " എന്നതാണ് പക്ഷാചരണ പ്രമേയം. ഹോം ഇ സർവ്വേ, ഒന്നാം ക്ലാസ് മുതൽ എട്ടാം ക്ലാസ്സു വരെയുള്ള പിന്നാക്ക വിഭാഗ വിദ്യാർത്ഥികൾക്കായി ആവിഷ്കരിച്ച കെടാവിളക്ക് സ്റ്റോളർഷിപ്പ് പോർട്ടൽ എന്നിവയും ഉദ്ഘാടനം ചെയ്തു.

കൊച്ചി വിമാനത്താവളം-മുഖ്യമന്ത്രി

കൊച്ചി അന്താരാഷ്ട്ര വിമാനത്താവളത്തിന്റെ ആധുനികവത്കരണം ലക്ഷ്യമിട്ട് നടപ്പിലാക്കുന്ന ഏഴു പദ്ധതികൾ മുഖ്യമന്ത്രി ഇന്ന് ഉദ്ഘാടനം ചെയ്യും. അടിസ്ഥാന സൗകര്യ വികസനം, യാത്രക്കാരുടെ എണ്ണത്തിലുണ്ടാകുന്ന വർധനവ്, വിനോദസഞ്ചാര സാധ്യത തുടങ്ങിയവ മുൻനിർത്തിയാണ് പദ്ധതികൾ വിഭാവനം ചെയ്യുന്നത്. ഇംപോർട്ട് കാർഗോ ടെർമിനൽ, യാത്രക്കാർക്ക് വിശ്രമിക്കാനുള്ള എയ്റോ ലോഞ്ച് തുടങ്ങിയവയാണ് ഉദ്ഘാടനത്തിന് ഒരുങ്ങുന്നത്.

കണ്ണൂർ (ഇൻട്രോ)

കുട്ടികളെ കാർഷിക രീതികളെക്കുറിച്ച് ബോധവാന്മാരാക്കുന്നതിനും സംരംഭകശീലം വളർത്തുന്നതിനുമായി കണ്ണൂർ ജില്ലയിലെ ചെമ്പിലോട് ഗ്രാമ പഞ്ചായത്തിന്റെ 'കുട്ടിക്കൊരു ആട്ടിൻ കുട്ടി' പദ്ധതി ശ്രദ്ധേയമാവുന്നു. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ക.ശശിധരൻ.

(വോയ്സ്)

സഹകാരി സംരക്ഷണ പദയാത്ര

സഹകരണ മേഖലയിലെ കൊള്ളക്കെതിരെയും കള്ളപ്പണം വെളുപ്പിക്കലിനെതിരെയും ബിജെപി തൃശ്ശൂർ ജില്ലാ കമ്മിറ്റിയുടെ നേതൃത്വത്തിൽ മുൻ രാജ്യസഭാ എം പി യും സിനിമാതാരവുമായ സുരേഷ് ഗോപി നയിക്കുന്ന സഹകാരി സംരക്ഷണ പദയാത്ര ഇന്ന്. ഉച്ചയ്ക്ക് കരുവന്നൂർ സഹകരണ ബാങ്കിന് മുന്നിൽ ബിജെപി സംസ്ഥാന അധ്യക്ഷൻ കെ സുരേന്ദ്രൻ ഉദ്ഘാടനം ചെയ്യും. ഉദ്ഘാടന യോഗത്തിൽ ബിജെപി ജില്ലാ പ്രസിഡണ്ട് അഡ്വക്കേറ്റ് കെ കെ അനീഷ് കുമാർ അധ്യക്ഷത വഹിക്കും.

വി.മുരളീധരൻ

കരുവന്നൂർ ബാങ്കിൽ നിന്ന് കോടികൾ തട്ടിയ നേതാക്കളുടെ ആസ്തി എടുത്ത് തിരിച്ചടവ് നടത്തട്ടെയെന്ന് കേന്ദ്രമന്ത്രി വി. മുരളീധരൻ. എ.സി. മൊയ്ദീനിന്റെയും

അരവിന്ദാക്ഷന്റെയും സ്വന്തം വകകളിൽ നിന്ന് പണം എടുത്ത് സിപിഎം പരിഹാരം ഉണ്ടാക്കുമോ എന്നും കേന്ദ്രമന്ത്രി ചോദിച്ചു. കരുവന്നൂർ ബാങ്കിൽ നടന്നത് റിസർവ് ബാങ്കിനെയോ അധികൃതരെയോ ബോധിപ്പിക്കാൻ ആണ് കേരള ബാങ്ക് ശ്രമിക്കേണ്ടത്. മറിച്ച് കേരള ബാങ്കിനെ മുൻനിർത്തി എന്തെങ്കിലും പറഞ്ഞ് ഒഴിയാമെന്ന് സിപിഎം കരുതേണ്ട എന്നും വി. മുരളീധരൻ പ്രതികരിച്ചു.

ഹെഡ് ലൈൻ-6

മഴ

കേരളത്തിലും ലക്ഷദ്വീപിലും ഇന്ന് ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. പത്തനംതിട്ട, ആലപ്പുഴ, എറണാകുളം ജില്ലകളിൽ ഇന്ന് മഞ്ഞ ജാഗ്രത പ്രഖ്യാപിച്ചിട്ടുണ്ട്. മഴ ശക്തി പ്രാപിക്കാൻ സാധ്യതയുള്ള മലയോര തീരദേശ മേഖലയിൽ പ്രത്യേക ജാഗ്രത പുലർത്തേണ്ടതാണെന്ന് കേന്ദ്ര കാലാവസ്ഥ വകുപ്പ് അറിയിച്ചു.

മഴ-ആലപ്പുഴ(ഇൻട്രോ)

ഇന്ന് മഴക്ക് ശമനമുണ്ടെങ്കിലും കഴിഞ്ഞ ഒരാഴ്ചയായി ചെയ്യുന്ന മഴ ആലപ്പുഴ ജില്ലയിൽ വലിയ ദുരിതമാണ് സൃഷ്ടിച്ചത്. വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ.....

(വോയ്സ്)

ഹെഡ് ലൈൻ-3

പ്രധാനമന്ത്രി - രാജസ്ഥാൻ, മധ്യപ്രദേശ്

പ്രധാനമന്ത്രി നരേന്ദ്ര മോദി ഇന്ന് രാജസ്ഥാനും മധ്യപ്രദേശും സന്ദർശിച്ചു. രാജസ്ഥാനിലെ ചിറ്റോർഗഡിൽ 7,000 കോടി രൂപയുടെ വിവിധ വികസന പദ്ധതികൾക്ക് അദ്ദേഹം തറക്കല്ലിട്ടു. മധ്യപ്രദേശിലെ ഗ്യാളിയറിൽ 19,260 കോടി രൂപയുടെ സംരംഭങ്ങൾ നാടിന് സമർപ്പിച്ചു. വാതക അധിഷ്ഠിത സമ്പദ് വ്യവസ്ഥയെ പ്രോത്സാഹിപ്പിക്കുന്നതിനുള്ള ചുവടു വയ്പ്പായ, രാജസ്ഥാനിലെ മെഹ്സാന-ഭട്ടിൻഡ-ഗുരുദാസ്റ്റൂർ ഗ്യാസ് പൈപ്പ്ലൈൻ പ്രധാനമന്ത്രി നാടിന് സമർപ്പിച്ചു.

ഹെഡ് ലൈൻ-5

ഏഷ്യൻ ഗെയിംസ്

ഏഷ്യൻ ഗെയിംസിൽ വനിതകളുടെ 400 മീറ്റർ ഹർഡിൽസിൽ ദേശീയ റെക്കോർഡിനൊപ്പമെത്തിയ പ്രകടനത്തോടെ ഇന്ത്യയുടെ വിദ്യ രാംരാജ് ഫൈനലിൽ. 1984ൽ ലൊസാഞ്ചലസിൽ പി.ടി. ഉഷ സൃഷ്ടിച്ച റെക്കോർഡിനൊപ്പമാണ് വിദ്യയെത്തിയത്. ഇതോടെ ഹീറ്റ്സിൽ ഒന്നാം സ്ഥാനം നേടിക്കൊണ്ട് താരം ഫൈനലിലേക്ക് മുന്നേറി. ഏഷ്യൻ ഗെയിംസിൽ ഇന്ത്യ മികച്ച പ്രകടനം തുടരുകയാണ്. നിലവിൽ 13 സ്വർണവും 21 വെള്ളിയും 21 വെങ്കലവുമടക്കം 55 മെഡലുകൾ ഇന്ത്യ നേടിയിട്ടുണ്ട്.

വള്ളസദ്യ

ഈ വർഷത്തെ ആറന്മുള വഴിപാട് വള്ളസദ്യക്ക് ഭക്തി നിർഭരമായ പരിസമാപ്തി. 533 വഴിപാട് വള്ള സദ്യ കളാണ് ഈ വർഷം പള്ളിയോടങ്ങൾക്ക് സമർപ്പിച്ചത്.
